


Acc. No. 3278

ఆంధ్ర సంస్థానములు:

సాహిత్య పోషణము

(సాహిత్య అకాడమీ బహుమతినందిన రచనము)

డా. తూమాటి దొణప్ప, ఎం. ఏ., పి. ఎచ్. డి.



# బనగానపల్లి

## ప్రవేశిక

ఆంధ్రప్రదేశ్ మునందు బనగానపల్లి సంస్థానమొక్కటియే స్వదేశ సంస్థానము (Native State). తక్కిన సంస్థానములన్నియును జమీందారీ ఫాయాకుఁ జెందినవి. హైదరాబాదు, మైసూరు, తిరువాన్కూరు, ఇండోర్, గ్వాలియర్, కథియవార్, పాటియాలా మున్నగు భారతీయసంస్థానముల స్థాయికిఁ జేరినది బనగానపల్లిసంస్థానము. ఆ నాటి 675 స్వదేశసంస్థానములలో 175 సంస్థానములు గవర్నరు జనరల్ పర్యవేక్షణముక్రిందను, 500 సంస్థానములు ఆ యా రాష్ట్ర ప్రభుత్వముల అజమాయిషీక్రిందను ప్రవర్తిల్లినవి.\* మొగలుపాదుషాల కాలమునందును, నిజాము హయామునందును బ్రిటీష్ ప్రభుత్వ పాలనకాలమందును బనగానపల్లి సంస్థానము ఆ యా ప్రభుత్వముల సార్వభౌమాధికారము నంగీకరించినను కప్పము చెల్లించుటనుండి మినహాయింపఁబడియుండినది. వీరికి తొమ్మిదిఫిరంగుల కాల్పు గౌరవముకూడ ప్రసాదింపఁబడియుండినది.

ఈ సంస్థానము కర్నూలు మండలము నందలి కోయిలకుంట్ల, నంద్యాల ద్రోణాచలము తాలూకాల మధ్య నమరియుండినది. దీని వైశాల్యము 275 చ. మై. జనాభా 1881 లెక్కల ప్రకారము 30,754 మంది. ఇందులో హిందువులు 24,798. 1901 లెక్కల మేరకు 32,279 మంది. 1931 లెక్కల ననుసరించి 36,646 మంది. ఈ సంస్థానమునందుఁగల మొత్తము గ్రామములు 63. ఇందులో రెండు బేచిరాక్ గ్రామములు, రెండువందల లోపు జనాభాగల గ్రామములు 21 గలవు. జాగీరులు కాక తక్కిన సంస్థానము సాలుసరిరాఁబడి మూఁడున్నరలక్షలు.

ఈ సంస్థానమున 13 చిన్నజాగీరులు, 28 గ్రామములతో నేర్పడి యుండినవి. ఈ జాగీరుల సాలుసరి రాఁబడి రెండున్నర లక్షల పైఁబడి. ఈ జాగీరుదారులందఱును నవాబునకు పరంపరాసంబంధి బంధువులు; సమీప జ్ఞాతులు. వీరందఱును నవాబు చెప్పుచేతలలోనివారు. శిస్తులు వసూలు చేసికొనుటతప్ప వీరి కితరము లయిన యధికారము లేవియును లేవు. సంస్థానము నందలి సివిల్, క్రిమినల్ వ్యవహారములన్నియు నవాబు నధికారమునకు,

\* వింజమూరి గోవిందరాజులు, స్వదేశసంస్థానములు - హైందవరాజ్యాంగ పరిణామము, ఆంధ్రపత్రిక, సంవత్సరాది సంచిక, కాళయుక్తి, 1918, పుటలు 81-82.

పరిష్కారమునకులోబడినవి. గవర్నరు జనరలు ఏజెంటు (కర్నూలుజిల్లా కలెక్టరు) అనుమతిమీద మరణశిక్షల నమలుపఱచు నధికారమును నవాబున కుండినది. సంస్థానసంపాదకుని తమ్ముడగు ఫజల్ ఇ అలీఖానున కీబడిన చెంచలిమల జాగీరుకూడ ఫజల్ ఇ అలీఖాన్ నిస్సంతుగా చనిపోయిన పిమ్మట బనగానపల్లిలో కలిసిపోయినది.

జుట్టేలు, కుందేలు ఈ సంస్థానమునందలి చిన్ననదులు. కుందేలు ఎఱ్ఱమలలో పడమటితట్టునఁబుట్టి, బనగానపల్లి సంస్థానమునఁబ్రవహించి కడపమండలములోని కమలాపురము నొద్ద పెన్నేటిలో కలియుచున్నది. సంస్థానపు జనాభాలో నాటవవంతు మాత్రము ముస్లిములు. వీరిలో నెక్కువ మంది సున్నీశాఖకు చెందినవారు. నవాబు షియా శాఖానుయాయి.

### సంస్థాన చరిత్రము

సంస్థానపాలకుల పూర్వులు పారసీకదేశీయులు ; సయ్యద్ తెగకు చెందిన వారు. రెండవ సయ్యద్ అబ్బాస్ (క్రీ.శ. 1633) పారసీకసింహాసన మధిష్ఠించిన నాఁడు సయ్యద్ మొహమ్మద్ ఖాన్ రజ్వీ ఆయనకు వజీరు. రజ్వీకి సయ్యద్ హుసేన్ అలీఖాన్, సయ్యద్ తహేర్ అలీఖాన్ అని ఇద్దఱు కొడుకులు. రజ్వీ మరణానంతరము పాదుషా తహేర్ బుద్దికుశలతకు, సూక్ష్మగ్రాహితకు మెచ్చి యతనినే తనవజీరుగా నియమింప నిశ్చయించెనఁట; అన్నయగు హుసేన్ లీకి ఈ నిర్ణయము నచ్చక తమ్ముని చంపింప కుట్రలుపన్నఁగా తల్లి కిది తెలిసి చాల ధనమిచ్చి చిన్నకొడుకును దేశమును వదలి మఱి యెచ్చట నైనను తల దాచికొమ్మని చెప్పి పంపెనఁట; తహేర్ భారతదేశమునకు వచ్చెనఁట;

సరిగా నీ కాలమున భారతదేశమునందు మొగలుసామ్రాజ్య మత్యుచ్ఛ దశలో నుండినది. అది షాజహాన్ పాలనకాలము. అలీ అదిల్ షా అప్పటి బిజాపూర్ సుల్తాను. సుల్తానుమంత్రియగు సయ్యద్ అసదలీఖాన్ సయ్యద్ తహేర్ అలీఖానునకు తన మనుమరాలినిచ్చి నిభాచేయించెను. అసదలీ చనిపోయిన పిమ్మట అతనిస్థానములో తహేరును నియమింపవలెనని సుల్తాను తలపోసినాఁడు. అసదలీ తనయు లిది యెఱిగి యసూయాగ్రస్తులై తహేర్ ను చంపించిరి. తహేర్ కు సయ్యద్ అసదలీఖాన్, సయ్యద్ మొహమ్మద్ ఖాన్ అని ఇద్దఱుకుమారులు. తహేర్ భార్య కొడుకులిద్దఱును వెంటనిడికొని యార్కాటునకుఁబోయి ఆర్కాటు నవాబు సాదత్ ఉల్లాఖాను నాశ్రయమున నుండెను. మొహమ్మద్ ఖాన్ ఆర్కాటు నవాబు కొలువున మన్ సబ్ దారుగా ప్రవేశించి పిమ్మట సేనానియయ్యెను. ఈ మొహమ్మద్ ఖాన్ అప్పటి బనగానపల్లి జాగీరుదారయిన ఫజల్ ఇ అలీఖాన్ మనుమరాలిని పెండ్లాడి యా పిమ్మట బనగానపల్లికి నవాబయ్యెను.

ఔరంగజేబు పెద్దవజీరయిన ముబారక్ ఖాన్ బంధువును, అలాకొలి

కుమారుఁడును నగు మొహమ్మద్ బేగ్ ఖానునకు బనగానపల్లి జాగీరుగా నీఁబడి యుండినది. ఇతని తమ్ముఁడగు ఫజల్ ఇ అలీఖాన్ బనగానపల్లికి దాపునఁగల 'చెంచలిమల'కు ఖిల్దారు. ఇతఁడు నిస్సంతుగా మరణింపఁగా చెంచలిమల బనగానపల్లిలో లీనమయినది. మొగలుల యధికారము క్షీణించి హైదరాబాదులో మొగలుపాదుషాలప్రతినిధి దక్కనుసుబాదారయిన ఆసఫ్ జా నిజామ్ ఉల్ ముల్క్ స్వతంత్రుఁడుకాఁగా ఈ యదను చూచికొని మొహమ్మద్ బేగ్ ఖాన్ నవాబయ్యెను. దక్షిణదేశయాత్రలనందర్పమున ఆసఫ్ జా, బేగ్ యొక్క యధికారమును గుర్తించి నన్నదును ప్రసాదించినాఁడు. ఈ నన్నదులో ఈ జాగీరు బిజాపూరు సుదా, నంవ్యాల సర్కారులోనిదిగా వర్ణింపఁబడినది. అక్కఱ గలిగినపు డశ్వసేనతో తోడ్పడు నిమిత్తమును, జాగీరునందలి ప్రధాన దుర్గాదులను మంచిస్థితిలో నుంచునిమిత్తమును ఈ జాగీరీఁబడినది.

బేగ్ కుమారుఁడు ఫజల్ ఇ అలీఖాన్ తండ్రికంటే ముందు చనిపోఁగా బేగ్ మనుమఁడు గుల్లినవాబ్ జాగీరునకువచ్చెను. ఇతఁడు పదియేండ్ల పసి బాలుఁడు. ఇతని మేనత్తమగఁడు మొహమ్మద్ బేగ్ ఖాన్ లాగ్ అధికారము వశపఱచికొని యెనిమిదేండ్లు పాలించెను. ఆ పిమ్మట నితఁడు గుల్లినవాబ్ చే వదచ్యుతుఁడు గావింపఁబడెను. ఆర్కాటునవాబు మరణానంతరము తహీరలీ ఖాను రెండవకొడుకయిన మొహమ్మద్ ఖాన్ బనగానపల్లికివచ్చి గుల్లినవాబు సోదరిని పరిణయమాడెను. గుల్లినవాబునకు సంతతిలేదు. ఇతనిసోదరికి మొహమ్మద్ ఖానువలన హుసేన్ నలీ, అసదలీ యని యిరువురు పుత్రులు. గుల్లినవాబు మేనల్లరను కన్నకొడుకులవలె ముద్దుగాపెంచి పెద్దవానిని బనగానపల్లికి, చిన్నవానిని చెంచలిమలకు నవాబులుగ నేర్పాటుచేసినాఁడు.

గుల్లినవాబు కర్నూలునవాబునకు నామమాత్రముగ కొంత కప్పము చెల్లించుచుండెను. ఇతని కాలమునందే హైదరాబాద్ బనగానపల్లిపై దండెత్తి నవాబును లోఁబఱచికొనియుండెను. 1782 లో గుల్లినవాబు మరణించెను. హుసేన్ నలీ నలుగురు కుమారులు మైనరులు. పినతండ్రి అసదలీ రాజ్యస్వవ హారములు చూచుచుండెను. అసదలీ తనయాజ్ఞలను ధిక్కరించెనను నెవము పెట్టి టిప్పుసుల్తాన్ బనగానపల్లిని జయించి మొహమ్మద్ యూసఫ్ ను బనగానపల్లికి ఖిల్దారుగా నియమించెను. హుసేన్ నలీ భార్యాపుత్రులు, మైనరుల పితృప్యఁడును, చెంచలిమల నవాబును నగు అసదలీఖానును\* సంస్థానమును వదలి ఏడెనిమి దేండ్లు హైదరాబాదులో నిజామునాశ్రయమున నుండి, నిజాము తోడిచ్చిన సేనలతోవచ్చి తుమ్మకపల్లియుద్ధమున ఖిల్దారుయిన యూసఫ్ ను పాఱఁదోలి, గుత్తిసుబాదారయిన కుతుబుద్దీన్ ఖాన్ సేనానిగాఁగల టిప్పుసుల్తాను సేననుకూడ ఓడించిరి.

\* అసదలీఖానుని తాడిపత్రి కైఫీయతు, పు. 58.

హుసేన్ అలీ పెద్దకుమారుడగు ఘులామ్ మొహమ్మద్ అలీఖాన్ బనగానపల్లి నవాబుగాను, ఇతని పినతండ్రియునునగు అసదలీఖాన్ చెంచలిమల నవాబుగాను కుదురుకొనిరి. అసదలీకి నలుగురు కుమారులు ; ఒక కూతురు. ఈ తనయును బనగానపల్లి నవాబు ఘులామ్ అలీఖానున కిచ్చి, చెంచలిమల సంస్థానమును అల్లున కరణముగా నొనఁగి, తన నలుగురు కొడుకులును అల్లునిపోషణయందే యుండునట్లు వీర్పాటుగావించెను.

అసదలీఖాను సంస్థాన వ్యవహారములను చక్కఁజెట్టుచుండుటవలన ఘులామ్ మొహమ్మద్ అలీ ఖైదరాబాదులో స్థిరపడి యనేక యుద్ధములలో నిజామునకును, కంభిణీవారికిని తోడ్పడి పేరుప్రతిష్ఠలు గడించెను. నిజామ్ ఈతని సేవలకు సంతోషించి 'మస్సురుద్దౌలా బహద్దర్' అను బిరుదమును బ్రసాదించెను. మరాఠాయుద్ధములలో నితని రుడిచేతిప్రేచ్ఛు తెగిపోఁగా నాయుధోపకరణమును వదలి సంస్థానపాలనమును నిర్వహించుచుండెను. ఇతఁడు తన సంస్థానమున జాగీర్ దారీపద్ధతిని ప్రవేశపెట్టి సమీపజ్ఞాతులకు జాగీరులను బ్రసాదించి వారి మంచిని సంపాదించెను.

1800 లో నిజాము బనగానపల్లి మీఁది యధికారములను వ్రిటివ్ కుంభిణీకి దత్తముగావించినాఁడు. ఘులామ్ మొహమ్మద్ అలీ తాను జీవించి ఉండఁగానే 1821 లో తన పెద్దకొడుకు హుసేన్ అలీని గద్దె నెక్కించి 1824 లో మరణించెను. హుసేన్ అలీకి పుత్రసంతతిలేదు. ఇతని కాలమున సంస్థానము ఆర్థికముగ చాల చిదికిపోయినది. 1825-1848 మధ్య బకాయిపసూలు నిమిత్తము ఇంగ్లీషుకుంభిణీవారు రాజ్యవ్యవహారములను పర్యవేక్షించిరి. 1848 లో సంస్థానమును తిరిగి స్వాధీనపఱచి సన్నదు నిచ్చులోఁగా హుసేన్ అలీ మరణించెను. ఫజల్ ఇ అలీఖాన్ చిన్నకొడుకయిన ఘులామ్ మొహమ్మద్ అలీఖాన్ పై హుసేన్ అలీ తనయయగు ఇమ్మాద్ బేగమును బెండ్లాడి సంస్థానాధికారి యయ్యెను. 1849 లో ఈ ఘులామ్ అలీ పేర సన్నదు ప్రసాదించఁబడినది. 1867 లో నితనికి సి.ఐ.ఇ. బిరుదము వచ్చినది.

ఇతఁడు 1868 లో పురుషసంతతిలేకుండ మరణింపఁగా ఇతనిపుత్రులను ఈతని పెద్దయన్న సయ్యద్ అసదలీఖాన్ కుమారుడయిన సయ్యద్ ఫతే అలీఖాన్ పెండ్లాడి నవా బయ్యెను. ఇతని పాలన మింఁచుమింఁచుగా ముప్పదియేండ్ల పాటు సాఁగినది. 1876 లో ప్రెస్నాప్ బేల్పు రాకనందర్పమున ఫతే అలీఖానునకు సి.ఎన్.ఐ. బిరుద మొసఁగఁబడినది. బనగానపల్లిపాలకులకు 1879 లో నవాబు బిరుదము వైతృకస్వామ్యముగా ప్రసాదించఁబడినది. సంస్థానము మరల ఆప్పలపాలయినది. 1905 లో సంస్థానము మద్రాసు ప్రభుత్వము స్వాధీనమునకు వచ్చినది. ఫతే అలీఖాన్ పెద్దకుమారుని జ్యేష్ఠపుత్రుఁడు హిజ్ ఎక్సెలెన్సీ నవాబ్ సయ్యద్ ఘులామ్ అలీఖాన్ బహద్దరు 1908 లో సంస్థానమున కధిపతి

యయ్యెను. ఈయన ఇంగ్లీషు, పారసి, హిందుస్తానీ భాషలలో మంచి పరిచయము గలవారు. నవాబు దివా నగు ఖాన్ బహద్దరు ఖాడా అర్బర్ హుసేన్ ఖాన్ సాహెబు ఉర్దూలో మంచి పండితుఁడు, కవి. ఉర్దూ సాహిత్యమున నీయనకు మంచి పేరు గలదు. ఉర్దూ ఇంగ్లీషు భాషలలో దేశచరిత్ర జీవితచరిత్రలకు సంబంధించిన గ్రంథములనేకములు వీరి గ్రంథాలయమునఁ గలవు. నవాబుగారి పెద్దకుమారులు మీర్ సయ్యద్ ఫజల్ ఇ అలీ ఖాన్ బహద్దరు (1901-1922) ఆజ్మీరులోని మేయో కాలేజీలో చదివినవారు. తండ్రి మరణానంతరము 1922లో మీర్ ఫజల్ ఇ అలీ ఖాన్ బహద్దరుగారు పట్టమునకు వచ్చిరి. వీరికి పిమ్మట వీరి కుమారులు నవాబ్ మీర్ ఘులామ్ అలీ ఖాన్ బహద్దరుగారు సంస్థానమును పాలించిరి. ఆ పిమ్మట ఈ సంస్థానము కర్నూలు మండలములోని ఒక తాలూకాగా పరిణతమయి ఆంధ్రప్రదేశమున అంతర్లీనమయినది.

### సాహిత్యపోషణము

సంస్థానపాలకులు ముస్లిములు. విశేషించి పారసీక దేశమునుండి వచ్చినవారి సంతతికి చెందినవారు. వీరు ముఖ్యముగా పారసి, హిందుస్తానీ భాషలను పోషించిరి. బనగానపల్లి నవాబులలో చాలమంది ఉర్దూ పారసీకములలో మంచి పండితులు. సంస్థానప్రజలలో ఆఠింట అయిదువంతులు హిందువులగుట వలనను, వారి మాతృభాష తెలుఁగగుట వలనను బనగానపల్లి నవాబులు హిందూమతమును, ఆంధ్రభాషను గౌరవించుచునే వచ్చిరి.

బనగానపల్లి నవాబులకు మతసహన మెక్కువ. ఇస్లాము మతమునందు 'షియా' యను సనాతనశాఖకు చెందినప్పటికిని వారు హిందువుల దేవతలను, నమ్మకములను గౌరవించుచుండిరి. కాలజ్ఞానవచనతత్త్వములను విరచించిన కందిమల్లాయపల్లె వీరబ్రహ్మేంద్రయోగి ఈ సంస్థానమునకుఁ జెందినవారు. వీరబ్రహ్మముగారి మహిమలను గుర్తించి వారికి విశేషప్రచారప్రశస్తులను గల్పించినవారు బనగానపల్లి నవాబులు. వీరబ్రహ్మము బనగానపల్లి నవాబుల మధ్య నడచిన వని ప్రచారములోనున్న పుక్కిటి పురాణములు పెక్కులున్నవి.

కర్నూలు నవాబులకు సమీపబంధువులు బనగానపల్లి నవాబులు. బనగానపల్లి దగ్గలనున్న యొకజాగీరున కదిపతి బ్రాజిత్ ఖాన్. నందికొట్లూరు సిద్దయోగీంద్రుఁడు బ్రాజిత్ ఖానునకు బ్రహ్మోపదేశము చేసి విద్యాగురు పయ్యెనఁట; ఈ యోగి బ్రాజిత్ ఖాను ననుమతి మీఁద సిద్దయోగీశ్వర విలాసమును మూఁడాశ్వాసముల ద్విపద కావ్యమును రచించెనఁట;

‘శ్రీ గురుఁడయినట్టి చిక్కయ్యఁ గొలిచి

యోగీశ్వరవిలాస మొప్పంగ నేను

సిద్ధయోగీశ్వర స్థిరనామమంది  
 సిద్ధసత్కీర్తి భ్రాజిత్ ఖానుమియ్య  
 యనుమతి ద్విపదకావ్యంబు గావించి  
 పునత బ్రహ్మేశలింగమున కంకితము  
 గా నొసరించి.....'

'శ్రీ మీరు ముగితిదారికి మూలమయిన  
 యా మహాకావ్యవృత్తాంత మెట్లనిన  
 దొరసి మదీయసూక్తుల వినుమయ్య  
 మెఱసి భ్రాజిత్ ఖానుమియ్య మాయయ్య....'

భ్రాజిత్ ఖాన్ సిద్ధయోగీశ్వర విలాస కృతి ప్రేరకుడే గాక ఏతత్కృతి  
 శ్రోత యనియు పూర్వోద్ధృతభాగమునుబట్టి నిరూపింపనగుచున్నది. యోగీశ్వర  
 విలాస లిఖితప్రతిని కర్నూలుమండలము నందికొట్లకూరు వాస్తవ్యులు  
 భాష్యాంత వైయాకరణులు నీలకంఠశాస్త్రిగారు పెండ్యాల వేంకటసుబ్రహ్మణ్య  
 శాస్త్రిగారికిచ్చిరట. ఆంధ్రసాహిత్యపరిషద్ గ్రంథాలయము కొలకు శ్రీ  
 శాస్త్రిగారు సేకరించిన యీ లిఖితప్రతి పరిషద్ గ్రంథాలయమున నున్నదేమో  
 చూడవలసియున్నది.\* వీరబ్రహ్మేంద్రయోగి శిష్యుడగు దూదేకుల  
 సిద్ధప్పయ్యు, సిద్ధయోగీశ్వర విలాసకర్తయగు నీ నందికొట్లకూరు సిద్ధయో  
 గీంద్రుడును అభిన్నులని పెండ్యాలవారి యభిప్రాయము. కాని నామసామ్యము  
 గల వీరిరువురును భిన్నులు. సిద్ధయోగీశ్వరవిలాసమందలి '....పిలిచి శిష్యుని  
 దనపీఠంబు మ్రోల నిలువఁబెట్టి విభూతి నిటల తలమున, ధరియించి హస్త  
 మస్తకయోగ లీల....' యను పంక్తులను బట్టి సిద్ధయోగీంద్రుడు లింగాయతి  
 యనియు, 'ఏ కులమని నన్ విజరమడిగితే, ఏ కులమని దెలుపుదు లోకులకు  
 పలుగాకులకు' నను తత్త్వమును బట్టి వీరబ్రహ్మేంద్ర శిష్యుడగు సిద్ధప్ప  
 దూదేకుల కులమువాడనియు స్పష్టపడుటవలన నీ యిరువురును భిన్నులని  
 నిర్ణయించుట యుక్తియుక్తము.

యోగీశ్వరవిలాస కావ్యమునందు అల్లమప్రభుప్ర అక్కమహాదేవి కువదే  
 శించిన వీరశైవమతసిద్ధాంతములు వివృతములయినవి.

'నిత్యంబు శివయోగనిష్ఠలు పూని  
 యెలమి శ్రీ సిద్ధయోగీంద్రాహ్వయమునఁ  
 గలియుగంబందు విభ్యాతివహించి

\* ప్రాచ్యలిఖిత గ్రంథాలయమున D. No. 1178, 1179 సంఖ్యలుగల రెండు ప్రతులు కలవు. ఇదిగ్రంథాలయ పత్రికలో ప్రచురితము. పరిష్కరణ : మల్లంపల్లి శరథయ్య, తీర్థం శ్రీధరమూర్తి, vide Bulletin of the Oriental Manuscripts Library, Madras, Vol. X, No. 2, pp. 49-71.

యోగీశ్వరవిలాస ముర్విలో నేను

భాగైన ద్విపదకావ్యంబు రచింతు\*'

అని వివరించిన యీ కవి 'చాలబ్రహ్మలింగ విగ్రహ విశాలకృపాలబ్ధి' మయిన కవితాశక్తి గలవాడట; చాలబ్రహ్మలింగ మనగా శ్రీనైలపాదక్షేత్రమగు చాలబ్రహ్మేశ్వరమునందు వెలసిన దేవతామూర్తి.

సుప్రసిద్ధతర్కవేదాంతపండితులును, ఆశుకవితాప్రవీణులును నగు తిరుమల ఋక్తపట్టణము శ్రీనివాసాచార్యులుగారు బనగానపల్లిలో సంస్థానోద్యోగు లేర్పచించిన సభలో మంటాశతకములను జెప్పిమెప్పించి నమ్మానమ్ములంగిరట; ఈ ఆచార్యులుగారు అత్మకూరుసంస్థానమున పండితులుగానుండి తిరుపతి పేంకటకవులతో శాస్త్రార్థము చేసినవారు.

బనగానపల్లి నవాబులు చక్కని కళాదృష్టికలవారు. బేళియములగు కళారూపముల నాదరించుటలో వారికిగల యభినివేశము ప్రశంసనీయుము. కూచిపూడి భాగవతసంప్రదాయము జయనగరిపాలకుల కాలమునాటికే ప్రధానాశ్రయమును సంపాదించియుండెనని విమర్శకవతంసు లూహించు చున్నారు. తుళుప వీరనరసింహరాయల నాటి కూచిపూడివారి ప్రదర్శనములు జగమెఱిగినవి. ఈ సంప్రదాయమును తమసంస్థానమునందు విగిరిగా ప్రచారమునెయవలయునను నాశయముతో క్రీ. శ. 1700-1750 ప్రాంతమున బనగానపల్లినవాబుగారు కూచిపూడినుండి ప్రసిద్ధకళావేత్తల కుటుంబములను కొన్నింటిని రప్పించి వీరికి కస్తూరి, కోటకొండ సీమలలో అనేకభూములను ఈనాములుగాఁ బ్రసాదించి వారిచేత భాగవత కళాప్రచారమును జేయించిరి. ఆ నాడు నవాబుగారి యాహ్వానము మేరకు కూచిపూడినుండి తరలిపోయిన కుటుంబములలో చల్లవారి చొక కుటుంబమట;

చల్లవారు వెలనాటి వైదికులు. వీరిలో చల్ల భాగవతముదాసుభొట్లు ప్రధానుడు. భాగవత మనునది వీరికి పౌరుషవాచకమగు ఉపనామమట; సిద్ధేంద్రయోగి నేర్పించిన పారిజాతాపహరణప్రదర్శక రీతులను పరంపరాయా తముగా వుణికిపుచ్చుకొనినవారు చల్లవారు. ఇటీవల కథాపశేషులైన భరతశాస్త్రి శ్రీ లక్ష్మీనారాయణశాస్త్రిగారు మూలపురుషులకు తొమ్మిదవతరము వారట; శ్రీ శాస్త్రిగారు ఆ కళాకారులకుటుంబమునకుఁ జెందిన నాట్యకళావిశారదులు. క్షేత్రయ్యపదములను, గొల్లకలాపమును, భామాకలాపమును, తరంగములను శాస్త్రోక్తముగా అభినయించుటలో శ్రీ శాస్త్రి గారందేవేసిన చేయి; జయదేవుని అష్టపదులను సంస్కృత వ్యాఖ్యాన సహితముగా అభినయించుటలో దిట్టలు.

\* D. No. 1178 Paper Ms., D. No. 1179 Palm-leaf Ms., A Descriptive Catalogue of the Telugu Manuscripts in Govt. Oriental Manuscripts Library, Madras, Vol. IV, 1936.



సంగీత ప్రత్యకశలలోనే గాక, సంస్కృతాంశములయందును చక్కని పరిశ్రమము సేసినవారట వీరు. క్రీ.శ. 1760 ప్రాంతముల జనగానపల్లెనవాలు కర్నూలునకు సమీపమున తుంగభద్ర కొవలిగట్టున నున్న అలంపూర్మునకు దాపునగల రవత్రూల గ్రామమును కూచిపూడి భాగవతులకు వివాహముగా నిచ్చిరట : చల్లవారు, చింతావారు దానప్రతిగ్రహీతలట.\*

\* మిక్కిలిసేసి రాధాకృష్ణమూర్తి, కోటకొండ భాగవతులు, ఆంధ్రప్రదేశ్, వాక పత్రిక, 1967, జనవరి, 25, పు. 47.

### ఉపజీవ్య గ్రంథసూచి

1. రాయలసీమ పత్రిక, రాయలసీమ భోగట్టా, రాయలసీమచోటుండు స్వదేశ సంస్థానములు, పు. 20.
2. తాడిపత్రి కైఫీయతు.
3. పెండ్యాల వేంకటసుబ్రహ్మణ్యశాస్త్రి, నా కర్నూలుమండలసంచారిము, సారస్వతనర్వస్వము, సంపుటము 1, సంచిక 8, పు. 25; సంచికలు 11, 12, పుటలు 15—23.
4. దిగవల్లి వేంకటశివరావు, స్వదేశసంస్థానములు, ప్రధాతము, యజ్ఞవాక, 1934, అక్టోబరు, పుటలు 112—116.
5. A. Vadivelu, The Aristocracy of Southern India. Vol. I, 1903, pp. 1—32.
6. Narahari Gopalakrishnamah Chetty, A Manual of the Kurnool District in the Presidency of Madras, pp. 245—252.
7. V. L. Sastri, Encyclopaedia of the Madras Presidency and the Adjacent States, pp. 267—275.
8. W. W. Hunter, Imperial Gazetteer of India. Vol. VI, pp. 371—378.
9. Memoranda on the Indian States, 1936, pp. 138, 139.
10. British Enactments in force in Indian States. 1930, Vol. VI.
11. A. Vadivelu, The Ruling Chiefs, Nobles and Zamindars of India, Vol. 1, Madras, 1915, pp. 448—450.